

سرائیکی وسیب میں اُردو کے ابتدائی نمونے

محمد اجمل مہار *

ڈاکٹر قاضی عبدالرحمن عابد **

Abstract:

Saraiki Wasaib being the region of great Indus Valley has been the centre of learning. Its oldest city Multan too has been the central of this great Indus civilization. The historical journey of Multan is the outcome of its educational and literary evolution. The research and linguistic ideologies about the beginning of Urdu has shown that the beginning of Urdu and the process of its construction had taken its birth here in Saraiki Wasaib. The earlier specimen of Urdu language and literature are the proof of this fact.

سرائیکی وسیب میں اردو زبان کی لسانی تشکیل کا عمل وادی سندھ میں عربوں کی آمد کے ساتھ ہی شروع ہو گیا تھا۔ جس وقت مسلمانوں نے ملتان کو فتح کیا اور یہاں پہلی مسلم حکومت کی بنیاد پڑی تو اس دور میں مسلمان علماء اور صوفیاء کرام نے اسلام کی تبلیغ اور ترویج کے لیے عرب، عراق اور ایران سے ہجرت کر کے سرائیکی وسیب میں مستقل سکونت اختیار کی۔ ان بزرگانِ دین نے دینی درسگاہیں اور علمی مکتب قائم کئے۔ دین اور فقہ سے متعلق کُتب اور مذہبی رسائل تحریر کئے۔ ان میں زیادہ تر تعداد ان صوفیاء کرام کی تھی۔ جو بول چال میں مقامی زبان استعمال کرتے تھے۔ انہوں نے مذہبی شاعری بھی کی جس میں ہندی عربی، فارسی اور ملتان کی زبان کے ملے جلے الفاظ تھے۔ سرائیکی وسیب میں اردو کی لسانی تشکیل کا عمل انہی ابتدائی تحریریں کی وجہ سے ہوا جسے اردو کا ابتدائی ادب بھی کہا جاسکتا ہے۔

سرائیکی وسیب ایک ایسا مردم خیز خطہ ہے یہاں اولیاء اللہ سے لے کر سیاست دانوں اور حاکموں، ادیبوں

* پی ایچ ڈی سکالر، شعبہ اردو، بہاء الدین زکریا یونیورسٹی، ملتان۔

** شعبہ اردو، بہاء الدین زکریا یونیورسٹی، ملتان۔

وشاعروں تک نے اپنے اپنے علمی اور فکری جوہر دکھائے۔ حافظ محمود شیرانی لکھتے ہیں:

”علاء الدین خلجی کے عہد میں ملتان کے بڑے بڑے عہدے دار سلطنت کے معاملات میں ذخیل ہوئے۔ بعض ان میں بڑے بڑے عہدوں تک بھی پہنچے۔ مثلاً الپ خاں امیر ملتان، ملک عین الملک ملتان، خواجہ حمید الدین، ملک التجا، ملتان“۔ (۱)

ان کے علاوہ درجنوں مشاہیر علماء بھی دربار شاہی سے منسلک رہے۔ جن کے فضل و شہرت کا چرچا ہندوستان بھر میں تھا۔ ان میں مولانا محبت ملتان، مولانا شہاب الدین ملتان شامل ہیں۔ مولانا محبت ملتان کے بارے میں سید ریاست علی ندوی لکھتے ہیں کہ مولانا موصوف اس دینی مدرسے کے ناظم بھی رہے جہاں حضرت بابا فرید گنج شکر دینی علوم سے فیض یاب ہوئے اور جتنا عرصہ اس دینی مدرسے میں تعلیم پاتے رہے۔ وہ مقامی زبان ہی بولا کرتے تھے۔ (۲)

ساتویں صدی ہجری کے بابا فرید گنج شکر (وفات ۶۶۴ھ ۱۲۶۵ء) سرائیکی (ملتان) زبان بول چال کے لئے استعمال کرتے تھے۔ وہاں اس دور کی اردو زبان بول بھی لیتے تھے۔ عنصر صابری نے راحت القلوب کے حوالے سے لکھا ہے کہ بابا فرید ملتان کی مقامی زبان بھی بولتے تھے اور واعظ کیا کرتے تھے تاکہ دین اسلام کے بارے میں سننے والوں کو آگاہی ہو سکے۔ لکھتے ہیں کہ ایک مرتبہ مولانا برہان الدین صوفی، ابھی ننھے بچے ہی تھے کہ ان کے والد شیخ جمال الدین ہانسوی کا انتقال ہو گیا۔ انکی والدہ مادر مومنناں اپنے شوہر کی وصیت کے مطابق اپنے بیٹے خواجہ برہان الدین کو بیعت کے لئے بابا فرید کے ہاں لے کر چلی گئیں۔ بچے کو بابا فرید کی گود میں رکھ کر کہا۔

”خواجہ برہان بالا ہے؟“ (یعنی کم عمر ہے۔ روحانی بوجہ کیسے برداشت کرے گا) تو بابا فرید نے اردو زبان میں کہا۔ ”مادر مومنناں، پونوں کا چاند بالا ہوتا ہے“ (یعنی پہلی کا چاند بھی تو بالا ہوتا ہے) (۳)

جواہر فریدی (مطبوعہ ۱۰۳۳ھ) میں بھی ایک اور اسی نوع کا واقعہ لکھا ہے۔ جس میں بابا فرید کے اردو زبان میں بات کرنے کا ذکر ہے۔ واقعہ اس طرح درج ہے کہ ایک روز شیخ فرید الدین اپنے مرشد حضرت قطب الدین بختیار کاکی کو وضو کرا رہے تھے کہ حضرت کی نظر بابا فرید کے چہرے پر پڑی۔ آنکھ پر پٹی باندھی دیکھ کر فارسی میں پوچھا کہ آنکھ پر پٹی کیوں بندھی ہے۔ تو بابا فرید نے اردو میں جواب دیا:

”آنکھ آئی ہے“

شیخ بختیار کاکی نے جواب دیا

”اگر آئی ہے۔ اس راجہ ابستہ آید“ (۴)

اس کتاب میں مولف نے ایک اور واقعہ بھی درج کیا ہے۔ جو دلچسپ بھی ہے اور معنی خیز بھی۔ لکھتے ہیں

سرائیکی وسیب میں اردو کے ابتدائی نمونے

کہ جن ایام میں بابا فرید سرسہ میں ایک ولی اللہ خواجہ عبدالشکور کے مزار پر آتے جاتے رہتے تھے۔ گاؤں کے لوگوں کو یہ اشتیاق ہوا کہ وہ مزار پر کیا کرنے جاتے ہیں؟ ایک دفعہ چھپ کر بیٹھ گئے بابا فرید چونکہ کشف رکھتے تھے ان کو لوگوں کے چھپ کر بیٹھنے کا علم ہو گیا وہ ناراض ہو کر کہنے لگے۔

”سرسہ کبھی سرسہ کبھی نرسہ“

پر امید انسان کبھی مایوس نہیں ہوتا۔ (۵)

الف دسیم نے اپنی کتاب میں مختلف اوقات میں بابا فرید کے کہے ہوئے اس وقت کی سرائیکی، اردو زبان کے کئی جملے لکھے ہیں۔

۱۔ پونوں کا چاند بھی بالا ہے ۲۔ صابر، برو بھو گہا خواہی کرد (بھوگھا، بمعنی خوشی، خوشحالی)

۳۔ اس ”چندرہ“ کو دعا دیو ۴۔ ماش ہی ہوگا ۵۔ خواہ کھوہ کھا۔ خواہ دو کھا

۶۔ اسا کبیری یہی سورت۔ جاؤں نائے کہ جاؤں مسیت (۶)

ایک مرتبہ ایک مرید نے بابا فرید سے عقل کا مقام دریافت کیا تو آپ نے فرمایا بیچ سر کے۔ (۷) یہ چھوٹے چھوٹے اردو فقروں سے پتہ چلتا ہے کہ بابا فرید مادری زبان سرائیکی کے ساتھ اردو بھی بولتے تھے۔ کیونکہ بابا فرید کا سارا بچپن ملتان ہی میں گزرا۔ بابا فرید کے شلوک اگرچہ دو تین زبانوں کا امتزاج لئے ہوئے ہیں۔ مگر اس کے ساتھ مروج زبان اردو میں بھی اشعار کہے ہیں۔ مولوی عبدالحق نے ”جھولنا فرید گنج شکر“ کے عنوان سے جو نظم درج کی ہے ان میں سے بابا فرید سے منسوب چند اشعار اس طرح سے ہیں۔

جلی یاد کی کرنا ہر گھڑی یک تل حضور سوں ملنا نہیں

اٹھ بیٹھ میں یار سوں شاوہنا واہ وار کو چھوڑ کے چلنا نہیں

پاک رکھ توں دل کو غیر سستی اج سائیں فرید کا آونا ہے

قدم قدیمی کے آوتے سیس لازوال دولت کون پاونا ہے (۸)

میر حسان الہیدری نے لکھا ہے بکرماجیتی عہد (681ء) میں ”دت“ عرب میں سینکڑوں برس رہے اور واقعہ کر بلا میں حضرت امام حسینؑ کا ساتھ دینے کے جرم میں یزیدیوں نے انہیں بلوچ اقوام کے ساتھ سرزمین عراق سے ایران میں دھکیل دیا تھا۔ وہاں سے یہ لوگ ہجرت کر کے ملتان جا آباد ہوئے۔ (۹) اختر وحید نے اپنی کتاب میں وہ بکت درج کئے ہیں جو وہ قیام پاکستان سے پہلے محرم کے دنوں میں گایا کرتے تھے۔ جن میں قدیم سرائیکی اور اردو کے الفاظ مستعمل ہیں۔ بکت اس طرح ہیں:

سدھ جھوجھا کی انش میں دت نام سلطان
سدھ ویوگ جو پیر جی عرب کیو استھان
دھارو، میرو، جو دت ہیں عرب کیو استھان
رائے پن آتی کریں دیں جو دھیان

جئے دت جو بیر سار دو ٹوک مچائی سب شترو کو مار بیچ ان پھرے دہائی
 بجے بھیر کو چوٹ فتح میدان جو پائی بدلہ لیا دین کا دھن دھن کرے لوکا کی
 ترجمہ: سدھ جھو جھاسم بامسمی بادشاہ کے خاندان میں دت نام کا ایک سلطان تھا۔ جو سدھ یوگ جی کا گدی نشین
 تھا۔ اس نے عرب کو اپنا مستقر بنا لیا۔ اس دت سلطان کی اولاد سے نیک سیرت رائے پن پن، بہادر دہارو اور میرو بھی
 عرب ہی میں قیام پذیر تھے۔ (کہ اموی سلطنت کے ظالموں نے جو رستم کا آغاز کیا) دتوں نے امام برحق کا ساتھ
 دے کر دشمنوں کو قتل اور ان پر خوف طاری کیا۔ جب فتح نصیب ہوئی تو جنگی نقارے اور دنیا امام کو بہادر بہادر کہنے لگی
 ان کبتوں میں اردو کے الفاظ یہ ہیں جو اس دور میں اردو میں رائج تھے۔

سدھ کی، انش، سلطان، نام، بیر، جی، استھان، پن (دان)، کریں، دیس، دھیان، ہیں، کیو، (کیا) جو
 (کا)، رن، بجے (و جے) چوٹ مچائی۔ دہائی، بدلہ، لیا، کا کرے، لوک (لوکا کی)، لوگ۔ (۱۰)

حضرت بہاء الدین زکریا ملتانی (۱۱۷۰ء - ۱۲۶۲ء) کے دور میں ملتان ادیبوں اور شاعروں کا مرکز بن چکا
 تھا۔ کیونکہ شمس الدین اتمش نے آپ کی دینی خدمات کے پیش نظر ”شیخ الاسلام“ کے عہدے پر فائز کر دیا۔ آپ کا
 قائم کردہ مدرسہ اقامتی یونیورسٹی کا درجہ رکھتا تھا۔ اس میں ملک بھر اور دور دراز ممالک کے طلبہ حصول علم کے لئے جمع
 ہوتے تھے۔ اس کے ساتھ ساتھ ملتان کی علمی و ادبی تہذیبی اور لسانی فضا بھی نکھرنے لگی تھی۔ چنانچہ حضرت بہاء
 الدین زکریا کے مرید شیخ امیر حسینی (وفات ۱۳۱۹ء) نے ملتان میں اپنے قیام کے دوران چار کتابیں تالیف کیں۔
 ”نزهت الارواح، اور طرب مجالس، نثر میں یا اس زاد المسافرین اور کنز الرموز نظم میں لکھیں۔ شیخ بہاء الدین زکریا
 نے ان کتابوں کا مطالعہ کر کے مصنف کو داد تحسین سے نوازا۔ (۱۱)

اس دور میں اردو ابھی ترقی کی ابتدائی منزلیں طے کر رہا تھا۔ گیارہویں صدی عیسوی میں حضرت بہاء
 الدین زکریا نے مخدوم حمید الدین حاکم کو ایک منظوم خط لکھا جس میں ایک دوہا بھی منقول ہے۔ جو ان کا اپنا کہا ہوا
 ہے۔ اس میں اردو اور سرائیکی الفاظ کا اشتراک دیکھیں:

حاکم	آپ	ہیں	حکم	آپ	وچار
جے	دن	گانوں	سے	کئی	ولہر
جے	دن	لدھیا	مندے	نہ	ہار
جئیں	ٹانگ	نہ	تو	لہا	سے
کیوں	کر	لنگھسن			

پار (۱۲)

حضرت موسیٰ نواب کے خلیفہ خاص حضرت قبول فقیر بارہویں صدی عیسوی میں ہو گزرے ہیں انہوں

سرائیکی وسیب میں اردو کے ابتدائی نمونے

نے حلیہ مبارک، سرائیکی (ملتان) اور اردو کے اشتراک سے لکھا ہے۔ جس میں فارسی کا رنگ غالب نظر آتا ہے۔ قبول فقیر کئی سال اپنے مرشد کے آستانے پر حاضر رہے۔ لکھتے ہیں۔

سہو راز در راز نکتہ بیاں وہم آدمی دا کیا کرسی بیاں
سنجالیں قبول عقل، ہوش کن نہیں جا تیری توں خاموش کن
امت بخشا ولیا حبیب خدا کنڈی بلدی آہی پانی وہند ہا
الہی بجزمت محمد رسول ڈیویں بخش سیتی ایمان قبول (۱۳)

مخدوم سید جلال الدین حسین جہانیاں، جہاں گشت (۷۰۷ھ-۸۵ھ) جو سید جلال الدین سرخ بخاری کے پوتے تھے نے اوچ میں رہ کر اردو زبان و ادب کا مطالعہ کیا۔ محققین نے ان کی تعلیقات کے مطالعہ کے بعد ان کے کلام نظم و نثر سے اردو کے جملے نقل کئے ہیں۔ جو اس دور کی زبان کے ارتقاء کی نشان دہی کرتے ہیں۔

اساں خوبے تساں راجے ہا سے

کھانڈا پیسے بھانڈا کہاں

اتھاں اساڈے ہاڈاں دی خوشبو ہے (۱۴)

اس میں اردو کے الفاظ دیکھیں۔ حاکم، آپ، ہیں۔ حکم، آپ، وچار (پچار) دن، جو، گانوں، کئی، جے، ٹانگ، پار وغیرہ۔ آج بھی یہ الفاظ سرائیکی میں مستعمل ہیں۔ خوجہ برادری کے اولین پیر نور الدین بارہویں صدی عیسوی میں ایران سے ہندوستان میں آئے۔ تقریباً سو سال کے عرصہ میں گجرات (بھارت) سندھ اور ملتان میں اسماعیلی فرقے کی تبلیغ کرتے رہے۔ تبلیغ کے لئے انہوں نے ہندی (اردو) سندھی، گجراتی میں منظوم ہدایات اور نصائح کو استعمال کیا۔ جنہیں اس فرقے کی اصطلاح میں گنان کہا گیا۔

سید نور الدین (۱۱۴۰ء-۱۲۶۲ء) کا اصل نام سید صلاح الدین محمد نور بخش تھا۔ سید نور الدین کو ست گزور کے لقب سے پکارا جاتا تھا۔ آپ اسماعیلی فرقے سے تعلق رکھتے تھے جو ایران سے اپنے مکتب فکر کی تبلیغ کے لیے سندھ، ملتان اور گجرات اور حیدر آباد، دکن گئے۔ پیر نور الدین کے گنان اردو کی ابتدائی صورت تصور کئے جاتے ہیں۔

کلمہ کہورے مومنو تمے مت جاؤ رے بھول راہ علی بنی جی کی ساچ ہے اے ہوو کے سدا قبول
اے جی آل نبیوں تم کوں بھیجا اس دنیا کے بیچ نماز بندگی کلمہ ہے، اے ہے نعمت بیچ (۱۵)

سید شمس الدین سبزواری (۱۱۶۵ء-۱۲۷۶ء) سبزواری سے ملتان آئے آپ نے بھی اسماعیلی نظریات اور عقائد کی تبلیغ کے لیے گنان کہے جو یہاں اردو کا ابتدائی نمونہ قرار دئے جاتے ہیں۔

اے جی سچا میرا خالق سرجن ہار

آپے اُپایا شاہ دھند ہو کار

اے جی نبی محمد خدا کا پیارا

پیر صدر الدین ۱۲۶۶ء میں اپنے دادا پیر شمس الدین کے ساتھ بنوار سے ملتان آئے۔ مرزا قلیچ بیگ نے آپ سے منسوب گنانوں کو اپنی کتاب میں درج کیا ہے۔ ان گنانوں میں بھی اردو کے الفاظ استعمال ہوئے ہیں۔

کوٹا (کوٹھا) منڈپ، ماڑیاں، گھر، گھوڑا پنڈار

کوئی نہ بنا پان سین چپو چلتی وار (۱۶)

پٹی پیر صدر الدین کی سنو مومن ویر

الکھ چپو تیں کیہ جن سنجائیو شاہ پیر (۱۷)

پیر حسن کبیر الدین آٹھویں صدی کے آخر اور نویں صدی ہجری کے آغاز کے نامور اسماعیلی پیروں میں سے ہیں۔ ان کے نام سے منسوب گنان اس طرح ہے۔

ہے گنہگار بندہ بھی تیرا تے چھو بخشوں ہار جی

سروے جیو تماری سر یوائے لاگا تے چھوڑ اوتار (۱۸)

ڈاکٹر نبی بخش خاں بلوچ نے خوجہ برادری کے حوالے سے لکھا ہے کہ پیر صدر الدین نے اپنے مریدوں کی سہولت کے لئے اورسانی پہچان کی خاطر ایک الگ رسم الخط تیار کیا تھا۔ مگر نامعلوم وجوہات کی وجہ سے وہ رسم الخط نافذ نہ ہو سکا۔ خوجہ برادری نے اس کی وجوہات کا انکشاف نہیں کیا۔ ڈاکٹر نبی بخش اپنی کتاب میں لکھتے ہیں۔

”کہا جاتا ہے کہ پیر صدر الدین نے ایک نیا رسم الخط تیار کیا ہے جسے چہل دینی یا خوجہ کی

کہا جاتا ہے۔۔۔۔۔ پیر صدر الدین کی دعوت کا دائرہ وسیع تھا۔ اس لئے قیاس ہے کہ

انہوں نے چالیس حروف پر مشتمل کوئی ایسا رسم الخط تیار کیا ہو جس میں گجراتی۔ ملتانی

(سرائیکی) ہندی اور سندھی کے حروف شامل ہوں اور اس رسم الخط میں گنان لکھے

ہوں۔ تاہم اس دعویٰ کی تصدیق کی ضرورت ہے۔“ (۱۹)

خوجہ محمد سلیمان تونسوی (۱۷۶۹ء۔ ۱۸۵۰ء) چشتیہ نظامیہ کے بزرگ صوفی تھے۔ آپ کے چند اشعار

آپ کے ملفوظات سے ملتے ہیں۔ یہ سرائیکی، اردو اور ہندی کے ملے جلے الفاظ پر مشتمل ہیں۔

دودھ کا دودھ پانی کا پانی کچری بیچ کی بچھو تانی

مجھ مرگئی جل سک گئے، پٹکھی رہے گرلا گھٹی پڑی پریت کی چن چن کا گرکھا (۲۰)

غیاث الدین بلبن کا بیٹا سلطان محمد (بغراں خان) ۱۲۸۰ء میں جب حاکم ملتان بن کر ملتان آیا تو اس کے

گرد جہاں علماء فضلہ بھی آئے وہاں فارسی اور اردو کے شعراء بھی دہلی سے ملتان وارد ہوئے۔ اس طرح ملتان کی علمی و

ادبی حلقوں میں اضافہ ہو گیا۔ پھر بغراں خان ان لوگوں کی قدر دانی بھی بہت کرتا تھا۔ شہزادے کی قدر دانی اور حوصلہ

سرائیکی وسیب میں اردو کے ابتدائی نمونے

افزائی نے اس علاقے کے ادیبوں اور شاعروں کو دارالحکومت کی طرف کھینچ لیا۔ چنانچہ ملتان علم و ادب کا گہوارہ بن گیا۔ امیر خسرو (۱۲۵۳ء-۱۳۲۵ء) اپنی ذہانت، فطانت اور لطافت کی بنا پر ہر دل عزیز تو تھا ہی مگر اردو و فارسی شاعری میں بھی وہ یکتا تھا۔ ہندی، فارسی آمیز غزلوں کو تذکرہ نگار اردو کی اولین شکل قرار دیتے ہیں۔ ان کی ایک غزل کے چند اشعار اس طرح ہیں۔

ز حال مسکین ممکن تغافل ورائے نیناں برائے بتیاں

کہ تاب ہجراں ندارم اے جاں نہ لہو کا ہے لگائے چھتیاں

کہے پڑی ہے جو جاسناوے پیارے پی کو، عاری بتیاں (۲۱)

امیر خسرو کے پیر بھائی اور محب امیر حسن ہجری بھی امیر خسرو کے ساتھ پانچ سال تک ملتان میں قیام پذیر رہے۔ وہ فارسی غزل گوئی میں ”سعدی ہند“ کہلاتے تھے۔ انہوں نے ملتان کی قدیم اردو شاعری جسے ریختہ کہا جاتا ہے۔ میں نمایاں اضافہ کیا۔ دربار شاہی میں مشاعروں کا اہتمام بھی ہوتا تھا۔ ان کی ایک غزل تذکرہ میں ملتی ہے۔ جو ملتان کی قدیم اردو شاعری میں اضافہ کرتی ہے۔

ہر لحظہ آید دلم دیکھوں اسے ٹک جائے کر گویم حکایت ہجر خود باں صنم جیولائے کر
آن سیم تن گوید مرا در کوئے ما آئی چرا ماہی صفت تر پھوں پڑا جو ٹک نہ دیکھوں جائے کر (۲۲)
ستارہویں صدی عیسوی میں اردو زبان پوری طرح نکھر چکی تھی۔ اگرچہ اس دور میں فارسی اور عربی کے الفاظ جذب ہو چکے تھے۔ پھر بھی ہندی اور سنسکرت کے الفاظ بھی کہیں کہیں نظر آتے ہیں۔ اس دور میں ملتان کے نواحی قصبے میں ایک بلند آہنگ صوفیانہ آواز ابھری وہ علی حیدر ملتانی کی تھی۔ علی حیدر کے سرائیکی ابیات پہلی بار ۱۸۷۰ء میں طبع ہو چکے ہیں۔ علی حیدر ملتانی کے چند اردو اشعار اس طرح ہیں۔

کدا یا خدا توں خدائی تیری رعیت اسماں بادشاہی تیری
سفر تھوں زیادہ جدائی تیری شکر تھوں زیادہ تھائی تیری
یہ از باتشاہی گدائی تیری گیا آگے جد ورائی تیری (۲۳)
پندرہویں صدی عیسوی میں برہان پور میں پیدا ہونے والے شیخ علی متقی سلوک کی منزلیں طے کرنے کے لئے تصوف کے گرہ ملتان کے شیخ حسام الدین متقی ملتانی کی خدمت میں حاضر ہوئے انہوں نے دو سال تک ملتان میں قیام کیا۔ وہ تصوف کے حوض کے شناور تو تھے ہی۔ شاعری بھی کرتے تھے۔ سید سلیمان ندوی نے اپنی کتاب میں ان کا ایک اردو شعر نقل کیا ہے۔

سن سہیلی پریم کی مامتا
یوں مل رہے جیوں دودھ بناتا (۲۴)

مسعود حسن شہاب کے مطابق بہاولپور میں اردو زبان کا آغاز اٹھارویں صدی عیسوی کے وسط میں ہوتا ہے۔ نواب بہاول خان اول کے عہد (۱۷۷۶ء-۱۸۰۹ء) میں بہاولپور میں اُردو شناسی کے واضح شواہد ملتے ہیں کیونکہ اس دور میں صوفیاء و مشائخ جن کی مادری زبان اُردو تھی۔ ان میں ملوک شاہ بھی تھے جو دہلی کے رہنے والے تھے۔ اٹھارویں صدی عیسوی کے ربع اول بہاولپور میں ان کی آمد کا زمانہ ہے۔ (۲۵)

”ذکر اکرام“ کے مولف مولوی حفیظ الرحمن حفیظ نے ملوک شاہ کا واقع درج کیا ہے۔ ”حضرت خواجہ محکم الدین سیرانی (جو اپنے دوران سیاحت جب کبھی بہاولپور تشریف لائے) آپ (ملوک شاہ) سے ملاقات کے دوران، آپ سے دریافت کیا! شاہ صاحب کیا حال ہے؟ جواب میں آپ نے فرمایا کہ اس پلید کوکتوں کے ساتھ کھلا یا، آگ میں جلایا، پانی میں ڈبو یا مگر یہ کس طرح سیدھا نہیں ہوتا۔ (۲۶) اٹھارویں صدی عیسوی میں خواجہ حافظ جمال ملتانی کے مرید شی غلام حسن قادر الکلام شاعر ہو گزرے ہیں خوش نویسی میں نمایاں مقام حاصل تھا۔ ڈاکٹر طاہر تونسوی نے ان کے بارے میں ایک روایت نقل کی ہے کہ وہ دیوان ساون مل کے منشی تھے۔ جو سکھوں کے عہد میں ملتان کا گورنر تھا۔ ۱۸۴۵ء میں ایک انگریز سپاہی نے حملہ کر کے شہید کر دیا۔ وہ فارسی، عربی، ہندی اور اردو، سرائیکی میں شعر کہتے تھے۔ اردو اور سرائیکی میں ”گامن“ تخلص لکھتے تھے۔ ان کا اردو قلمی دیوان موجودہ سجادہ نشین کے پاس محفوظ ہے۔ ان کے کلام میں تصوف کا گہرا چاؤ ہے۔ تاہم ان کی دو لغتوں کے چند اشعار درج کر رہے ہیں:

جلی تیری ذات کا سو بہ سو ہے جدھر جا کے دیکھا ادھر تو ہی تو ہے
جمال خدا گر نہیں تم نے دیکھا محمدؐ کو دیکھو وہی ہو بہو ہے
ترے در کو مسکین حسن کیونکر چھوڑے غلامی تیری مجھ کو طوق گلو ہے (۲۷)

ان اشعار میں حافظ جمال اللہ نے اردو زبان کے ساتھ علاقائی زبان سرائیکی کے الفاظ بھی استعمال کئے ہیں۔ جس سے نعت کی خوبصورتی میں دوچند اضافہ ہوا ہے۔ اردو زبان کے فروغ میں صوفیاء کرام نے واعظ و تبلیغ کے ذریعے بہت بڑا حصہ ڈالا ہے۔ مذکورہ بالا کلام کی صحت سے عیان ہوتا ہے کہ خطہ ملتان میں اردو زبان کس طرح فروغ پا رہی تھی۔ دراصل کسی مذہب، مسلک یا تحریک کی نشر و اشاعت کے نظریات و اصول دوسروں تک پہنچانے کے لئے ایک ایسی جگت بھاشا کا سہارا لینا پڑتا ہے جس سے ان کے مخاطب آسانی سے سمجھ سکیں۔ چنانچہ صوفیاء کرام نے پہلے اس علاقے کی زبان پر عبور حاصل کیا پھر لوگوں تک اپنا مدعا پہنچایا۔

ملتان میں مولانا محمد خیر دین صابر ملتانی نامور شاعر و ادیب ہو گزرے ہیں۔ آپ ۱۸۶۷ء کو ملتان میں پیدا ہوئے۔ آپ صاحب دیوان بھی تھے۔ ان کا کلام نظم و نثر میں ملتا ہے۔ آپ تاریخ اور ادب میں کافی مہارت رکھتے تھے۔ صابر ملتانی کا اُردو دیوان بھی طبع ہوا ہے۔ ان کی تعلیم معمولی تھی مگر شعر و شاعری کا شوق زیادہ تھا۔ داغ

دہلوی سے بذریعہ خط و کتابت اصلاح لیا کرتے تھے۔ مولانا محمد عبید اللہ چشتی ملتانی کے شاگرد خاص تھے۔ انیسویں صدی عیسوی اُردو کی ادبی تحریکوں کے اثرات کا دور ہے۔ لکھنؤ اور دہلی ان کے خاص مراکز تصور کیے جاتے ہیں۔ ان تحریکوں کا اثر ملتان کے ادبی حلقوں پر بھی پڑا۔ صابر ملتانی اور خواجہ غلام فرید کی اُردو غزلوں میں مجازی رنگ نمایاں نظر آتا ہے۔ پروفیسر عبدالباقی رقم طراز ہیں:

”خواجہ غلام فرید اور صابر ملتانی کی غزلوں میں لکھنوی دبستان بدرجہ اتم موجود ہے۔ دونوں محمد رفیع سودا اور امام بخش ناسخ جیسے معروف شعراء سے متاثر نظر آتے ہیں۔“ (۲۸)

ہے ناسخ و سودا میرے دیوان پر قربان
اس ملک میں ہے کون کہ نظم اپنی کو سمجھے (خواجہ غلام فرید)

ناسخ و سودا بہت حیراں ہوں کہ پڑھیں صابر کے یہ اشعار
دیکھتے ناسخ و سودا ترا دیوان صابر ہو اپنا دیوان تیرے دیوان پر قربان کرتے (۲۹)

(صابر ملتانی)

ان شعراء اور نثر نگاروں کے علاوہ اور لا تعداد ادیب اور شاعر ہو گزرے ہیں جنہوں نے خطہ ملتان میں مذہبی، فقہی، سیاسی اور سماجی علوم پر مبنی لا تعداد قصے اور مثنویاں اُردو میں لکھی گئیں۔

اُردو زبان کی ابتداء و ارتقاء سے متعلق کی جانے والی تحقیق اور مختلف ماہرین لسانیات کے نظریات سے جو بات سامنے آتی ہے ان کی روشنی میں یہ کہا جاسکتا ہے کہ اُردو کی ابتدا اور تشکیل کا عمل وادی سندھ میں ہوا۔ آریائی گروہوں سے لے کر مسلمانوں کی آمد کا تسلسل مغرب سے مشرق کی جانب تھا اور متحدہ ہندوستان میں ان کا پہلا ٹھہراؤ سرائیکی وسیب ہی تھا۔ یوں سرائیکی وسیب وہ خطہ ہے جہاں مسلمان سندھ کے بحری راستے اور مغرب سے ایران و افغانستان سے خشکی کے راستے سے دارالحکومت ملتان پہنچے اور اپنی پہلی حکومت قائم کی۔ یوں مسلمانوں کی زبان عربی اور فارسی اور مقامی باشندوں کے اختلاط سے ایک نئی زبان کا ابتدائی ڈھانچہ تیار ہونے لگا۔ یہاں سے یہ زبان ہندوستان کے دوسرے علاقوں میں پہنچی۔ یوں سرائیکی وسیب میں اُردو کی ابتدائی تحریر اس بات کی واضح مثال ہے کہ اُردو اور سرائیکی (ملتانی) دونوں زبانوں نے ساتھ ساتھ ترقی کی اور دونوں زبانوں کا لسانی اشتراک ہی نہیں بلکہ ادبی تعلق بھی گہرا ہے۔

حوالہ جات

- ۱۔ محمود شیرانی، ”حافظ پنجاب میں اُردو“، مکتبہ معین الادب، لاہور، ۱۹۲۸ء، ص ۶۶
- ۲۔ ندوی، ریاست علی سید، ”عہد اسلامی کا ہندوستان“، ادارہ مصنفین، پٹنہ، ۱۹۵۰ء، ص ۴۰
- ۳۔ نظام الدین اولیاء، ”راحت القلوب“ (مرتبہ)، فارسی، مترجم: عنصر صابری، پروگرام ایسویکس، لاہور، ۱۹۹۴ء، ص ۱۸۵
- ۴۔ اسحاق، بدرالدین خواجہ، جواہر فریدی، مترجم، مولانا علی اصغر چشتی، ملک چمن دین اینڈ سنز، لاہور، ۱۹۴۲ء، ص ۲۸۱

- ۵۔ ایضاً: ص ۲۷۵
- ۶۔ نسیم، الف، د، ڈاکٹر، ”اُردو کے قدیم اور چشتی صوفیاء“، مقتدرہ قومی زبان، اسلام آباد، ۱۹۹۷ء، ص ۵۶
- ۷۔ رفیعہ سلطانہ، ڈاکٹر، ”اُردو نثر کا آغاز و ارتقاء“، کریم سنز، کراچی، ۱۹۹۷ء، ص ۳۷
- ۸۔ عبدالحق، مولوی، ”اُردو کی ابتدائی نشوونما میں صوفیاء کرام کا حصہ“، انجمن ترقی اُردو، کراچی، ۱۹۷۲ء، ص ۱۱
- ۹۔ حسان الحیدری، میر، ”تاریخ ادبیات، مسلمانانِ پاک و ہند“، مشمولہ، سرائیکی ادب، جلد ۱۲، دانش گاہ پنجاب، لاہور، ۱۹۷۱ء، ص ۲۶۲
- ۱۰۔ اختر وحید، ”ڈرگوہر“، جلد دوم، سرائیکی ادبی بورڈ، ملتان، ۲۰۱۰ء، ص ۲۲
- ۱۱۔ صباح الدین عبدالرحمن، ”تذکرہ اولیا کرام“، دبستان ادب، لاہور، ۱۹۹۵ء، ص ۱۲۷
- ۱۲۔ حسان الحیدری، میر، ”تاریخ ادبیات، مسلمانانِ پاک و ہند“، ص ۲۶۶
- ۱۳۔ قبول فقیر، مجموعہ ”حلیہ مبارک و معراج نامہ“، ملتان، ۱۸۹۰ء، ص ۱۶
- ۱۴۔ عذرا شوب، ڈاکٹر، ”ملتان میں اُردو نثر کا آغاز و ارتقاء“، بزمِ ثقافت، ملتان، ۲۰۰۹ء، ص ۸۳
- ۱۵۔ الواعظ، اعتمادی نور دین حسین بخش و برادران، محققین و مرتبین، ”گنان شریف“، جلد دوم، شیعہ امامی اسماعیلی ایجوکیشن بورڈ، کراچی، ۲۰۰۴ء، ص ۶۹
- ۱۶۔ روبینہ ترین، ڈاکٹر، ”شاہ شمس سزواری، احوال و آثار“، دانش گاہ، شعبہ سرائیکی، ملتان، ۲۰۰۷ء، ص ۸۳
- ۱۷۔ قلی بیگ، مرزا، ”تحفۃ اسماعیلیہ“، سندھی سنگت، حیدر آباد، ۱۹۲۲ء، ص ۸۷/۸۸
- ۱۸۔ ”اسماعیلی تعلیمات، گنان شریف“، شیعہ امامی، اسماعیلیہ البوسنی الیٹن، پاکستان، کراچی، ۱۹۸۲ء، بار دوم، ص ۱۱
- ۱۹۔ روبینہ ترین، ڈاکٹر، ”ملتان کی ادبی اور تہذیبی زندگی میں صوفیاء کرام کا حصہ“، بیکن بکس، ملتان، ۲۰۱۱ء، ص ۳۴۰
- ۲۰۔ بلوچ، نبی بخش خان، ڈاکٹر، ”سندھی زبان و ادب کی تاریخ“، ترجمہ: شذرہ سکندری، سندھی ادبی بورڈ، جام شورو، حیدر آباد، ۲۰۰۹ء، ص ۱۵۴
- ۲۱۔ سلیمان ندوی، سید، ”نقوش سلیمانی“، ادارہ ترقی ادب، کراچی، ۱۹۵۱ء، ص ۵۵
- ۲۲۔ حنیف چوہدری، ڈاکٹر، ”علی حیدر کا اسلوبیاتی تنوع اور تہذیبی شعور“، کتاب نگر، ملتان، ۲۰۱۶ء، ص ۱۰۰
- ۲۳۔ طاہر تونسوی، ڈاکٹر، ”ملتان میں اُردو شاعری“، سنگ میل پبلی کیشنز، لاہور، ۱۹۸۴ء، ص ۲۸
- ۲۴۔ سلیمان ندوی، سید، ”نقوش سلیمانی“، ص ۵۵
- ۲۵۔ شہاب، مسعود حسن، ”بہاولپور میں اُردو“، اُردو اکیڈمی، بہاولپور، ۱۹۸۳ء، ص ۵۷/۵۸
- ۲۶۔ حفیظ، حفیظ الرحمن، ”ذکر اکرام“، عزیز المطابع، بہاولپور، ۱۹۴۲ء، ص ۵۰
- ۲۷۔ روبینہ ترین، ڈاکٹر، ”مذکور“، ص ۳۹۰
- ۲۸۔ صابر ملتانی، محمد خیر الدین، مولوی، ”یادگار صابر“، ترتیب و تحقیق، پروفیسر عبدالباقی، سرائیکی ادبی بورڈ، ملتان، ۲۰۱۴ء، ص ۴۳
- ۲۹۔ ایضاً: ص ۴۴